

■ Эксклюзіў

НАВАГОДНЯЯ НОЧ
З МІЛІЦЫЯЙ

Як наш карэспандэнт у Віцебску працаваў з 31 снежня на 1 студзеня разам з ахоўнікамі правапарадку

На «дзяжурства» — разам з аператыўна-дзяжурнай службай УУС — заступіў у 23.30. А трэція гадзіне ўжо 2018 года разам з супрацоўнікамі ДАІ ахоўваў парадак на вуліцах абласнога цэнтра. Адразу можна прызнацца — сумна не было!

ДАПАМОГ...
ДЗЕДУ МАРОЗУ!

Пішу гэтыя радкі а сёмай гадзіне раніцы. Дарэчы, падобным чынам сустрэў і 2017 год: навагоднюю ноч правёў, дзяжурачы з АМАПам. Сёлетня вырашыў расказаць пра іншыя службы аховы нашых правоў на спакойнае жыццё. Такім чынам, складаецца «звяздоўская» традыцыя, нараджаецца новае журналісцкае хобі.

Вось і гэтым разам, калі амаль усе знаёмыя сядзелі за сталамі ва ўтульных кватэрах, чакаючы святочнага зварту кіраўніка дзяржавы, я накіроўваўся на праспект Фрунзэ. Там знаходзіцца будынак УУС Віцебскага аблвыканкама.

Да гэтага чатыры разы паглядзеў любімы ўсімі фільм «Іронія лёсу, або з лёгкай парай».



Па адным з кабельных каналаў яго зноў і зноў паўтаралі. Пакуль глядзеў кіно, з'еў салату «Аліўе», але ні грама не выпіў спіртнога.

Па дарозе вырашыў зайсці да добрых людзей, каб уручыць ім сімвалічныя падарункі. І вось тут сустрэў Дзеда Мароза, якому спатрэбілася мая дапамога. Галоўны казачны персанаж стаяў каля дзвярэй пад'езда і не мог патрапіць унутр, дзе яго вельмі чакалі. Я націснуў «мае кнопкі», і адразу адбыўся звычайны чуд. Дзядуля радаваўся, як дзіця, быццам я Дзед Мароз, а не ён.

І З ПРАСПЕКТА
БУДАЎНІКОЎ

Дзверы будынка УУС былі зачынены. Але дзяжурнага папрэдзілі, што прыйдзе журналіст. Ubачыўшы пасведчанне праз шкло, міліцыянер адразу адчыніў і выклікаў афіцэра, які павінен курыраваць маю работу.

Старшы аператыўны дзяжурны УУС Віцебскага аблвыканкама, падпалкоўнік міліцыі Андрэй ШАСТОЎ заўважыў, што раней журналісты ў навагоднюю ноч у цэнтры кіравання ўсімі сіламі міліцыі не прысутнічалі. Рас тлумачыў, што тут па тэлефоне 102 прымаюцца званкі з Віцебска. Адпаведны падраздзяленні ёсць у Полацку, Наваполацку, Оршы. Жыхары глыбінкі, калі тэлефануюць у міліцыю, трапляюць у РАУС. Час прыезду міліцыі залежыць ад таго, наколькі сур'ёзная

ў крымінагнным плане інфармацыя атрымана. У буйных населеных пунктах — у мінімальна кароткія тэрміны. Зразумела, каб дабрацца ў аддаленую вёску, спатрэбіцца больш часу. Але ў любым выпадку робіцца неабходная каардынацыя дзеянняў. Па выкліках выязджаюць прадстаўнікі розных міліцэйскіх службаў: патрульна-паставая, «Ахова», АМАП, ДАІ...

Тэлефоны не змаўкалі. Апошні званок у 2017 годзе раздаўся хвілін за шэсць да поўначы. Самага першага ў 2018-м прыйшлося чакаць нядоўга пасля 00.00.

Аператарам трэба мець вытрымку, разумець людзей, якія нярэдка, мякка кажучы, не зусім цвярозыя, або супакойча абуранага чалавека і спытаць усю неабходную інфармацыю. А яшчэ трэба за хвіліны прымаць рашэнні. Таму аператарамі працуюць тыя, хто мае значны вопыт службы ў міліцыі...

Падчас майго знаходжання ў аператыўна-дзяжурнай службе жыхар сталіцы паведаміў, што адпачывае ў санаторыі недалёка ад Віцебска. Завяраў, што яго пабілі. Але хто, успомніць не можа.



Сярод іншых былі паведамленні пра разбітае з-за крыўды шкло ў інтэрнаце. Але мяне больш уразіла інфармацыя пра высвятленне адносін паміж былым і цяперашнім мужчынамі адной жанчыны.

У памяшканні, дзе б'ецца пульс міліцыі Віцебска, вісіць шмат манітораў. На іх выявы, якія здымаюць вулічныя відэакамеры. Іх у горадзе сотні. Аператар лёгка можа павялічыць карцінку, павярнуць камеру. Штодня прымаюць да 250 званкоў. Пацярпелыя таксама могуць прыйсці ў аддзяленне міліцыі, звярнуцца па дапамогу да патруля.

Навагодняя ноч адрозніваецца, бадай, толькі часам актыўнасці. Штогод колькасць навагодніх звяротаў розная. У гэту ноч у міліцыю патэлефанавала амаль паўсотні грамадзян. Пераважная большасць звяротаў — вынік сварак паміж нецвярозымі сваякамі, суседзямі і знаёмымі.

У першыя гадзіны новага года стала вядома і аб пацярпелых ад піратэхнікі. Чатыры чалавекі з рознымі выбухавымі траўмамі звярнуліся па дапамогу да медыкаў. Мацней за ўсіх пацярпеў грамадзянін, у якога апёк твару і пашкоджанне вока. Гэта — вынік таго, што ў руках выбухнула петарда.

«ДВА ДРЫНЬК
ШАМΠΑНЬ»

Каля дзвюх гадзін ночы да УУС пад'ехала машына ДАІ. Пазнаёміліся. Маімі калегамі гэтым разам сталі: **старшы інспектар батальёна дарожна-патрульнай службы, маёр Барыс ЯГОЎДЗІК, інспектар дарожна-патрульнай службы, лейтэнант міліцыі Кірыл ІВАНОЎ.**

Для апошняга гэтая навагодняя ноч была першай на службе, бо Кірыл Іванові нядаўна ў міліцыі. А маёр, яго настаўнік, на варце закона ўжо каля 12 гадоў. І вось разоў — на Новы год. Прыпомніў кур'ёзны навагодні выпадак — пра італьянца. Адбылося гэта некалькі гадоў таму. Іншаземец папаўся на тым, што нецвярозы кіраваў аўто з італьянскімі нумарамі. Затрымалі, калі толькі дзень пачало. Але ж як дапытаць,

не ведаючы італьянскай мовы? Прывезлі ва УУС. Супрацоўнік па-англійску задаваў пытанні. Але затрыманы гэтую мову дрэнна ведаў.

— Дык уявіце сабе, знайшлі мы перакладчыка, настаўніка. Ён, дарэчы, сціпла адзначыў свята: шмат не піў. Таму паставіўся да нашай просьбы з вялікай адказнасцю. Падчас гутаркі высветлілася, што італьянец прыехаў да знаёмых. Вырашылі яны дадаць спіртнога. Паказалі, дзе можна купіць, а тады на праспекце Будаўнікоў працавала начная крама. Напэўна, госць не зразумеў слова «пайсці» і паехаў. Падчас знаходжання ва УУС патрабаваў пасла... А наконт таго, што ён падшафэ, адказаў: «Два дрынк шампань». Але медыкі былі іншага меркавання пра колькасць выпітага. З-за цяжкасцяў перакладу ўсе неабходныя паперы запоўнілі ажно а сёмай гадзіне вечара.

ВЫПІЎ — І ЗА РУЛЬ

Тым часам па рацыі паведамлілі, што на Маскоўскім праспекце вадзіцель ехаў па сустрэчнай паласе. Затрымалі парушальніка аператыўна: іншы экіпаж ДАІ прывёз яго ў наркалагічны пункт, каб вызначыць ступень ап'янення. Там жа складаюць пратаколы.

У затрыманага вызначылі больш за 0,5 праміле алкаголю. Гэта параўнальна няшмат, але ўсё роўна кіраваць аўто ў такім стане нельга. Ды і выглядаў ён на ўсё 1,5. Мужчына 1950 года нараджэння не адразу прызнаўся, што выпіў бутэльку віна. Яна — пустая — ляжала ў салоне яго аўто. Высветлілася, што прыехаў аж з Браслаўскага раёна да дачкі. Прывёз мяса і бульбы. Пры аглядзе «колаў» прадукты былі знойдзены. Супрацоўнікі ДАІ ўсё рэчы апісалі, каб потым гаспадар або яго сваякі маглі іх забраць. Машыну адагналі на штрафную стаянку. Нецвярозага, як і паабяцаў афіцэр, адвезлі да дачкі.

За такое парушэнне прадугледжаны штраф ад 50 да 100 базавых велічын. Плюс пазбаўленне права кіраваць транспартам на тры гады. Бадай што невялікая цана за нечае захаванае жыццё на дарозе.

Вось так журналіст «Звязды» на свае вочы ўбачыў, чаго каштуе спакойная ноч у вялікім горадзе, калі ўся краіна святкуе.

Аляксандр ПУКШАНСКІ.
pukshanski@zviazda.by

P.S. Рэдакцыя дзякуе афіцыйнаму прадстаўніку УУС Віцебскага аблвыканкама, падпалкоўніку міліцыі Вользе ШКУРАТАВАЙ і начальніку аддзялення агітацыі і прапаганды ДАІ УУС Віцебскага аблвыканкама, падпалкоўніку міліцыі Аляксандру КАЗЮЧЫЦУ за дапамогу ў падрыхтоўцы рэпартажу

■ Армія

НАДЗЕЙНАЯ МОЦ

Элітнае падраздзяленне Узброеных Сіл — 5-я асобная брыгада спецыяльнага прызначэння — святкуе 55-годдзе з дня ўтварэння.

Вайсковая часць, якая з'яўляецца эпіцэнтрам беларускага спецназа, была створана акурат на свята — 1 студзеня 1963 года. Баявая падрыхтоўка ваеннаслужачых пачалася тут з першых дзён. Літаральна за некалькі месяцаў падраздзяленне было гатова да баявых дзеянняў у любых умовах абстаноўкі.

Высокае баявое майстэрства воіны-разведчыкі паказалі падчас падзей у Афганістане. За асабістую мужнасць больш як 700 чалавек былі ўзнагароджаны ордэнамі і медалямі, а лейтэнанту Мікалаю Кузняцову прысвоілі званне Героя Савецкага Саюза. Пасмяротна...

Сёння ваеннаслужачыя часці працягваюць традыцыі сваіх папярэднікаў, удасканальваюць палявую вывучку і баявое майстэрства. Не выпадкова сучасны стан і вынікі паўсядзённых дзейнасці вылучаюць часць як найбольш баяздольнае вайсковае фарміраванне Узброеных Сіл нашай краіны.



Фота Дзяніса МІЛЫШЫЦА

— Галоўным мерапрыемствам года стала сумеснае стратэгічнае вучэнне ўзброеных сіл Беларусі і Расіі «Захад-2017», падчас якога асабовы склад годна выканаў пастаўленыя задачы, — адзначыў **начальнік Генеральнага штаба Узброеных Сіл — першы намеснік міністра абароны Беларусі генерал-маёр Алег БЕЛАКОНЕЎ.** — Навучальны год, які ўжо пачаўся, таксама будзе насычаны мерапрыемствамі баявой падрыхтоўкі. Упэўнены, што стабільнасць, мір і бяспека ў нашай краіне будуць надзейна абаронены і надалей. Для гэтага ў нас ёсць усё неабходнае: моцная і стабільная ўлада, Узброеныя Сілы нашай дзяржавы, у тым ліку сілы спецыяльных аперацый, ядром якіх з'яўляецца праслаўленая воінская часць.

Вераніка КАНЮТА. kanyuta@zviazda.by

■ Факт

Аляксандра
і яшчэ 9 немаўлят

Менавіта столькі дзетак паявілася ў Магілёве ў апошнія хвіліны 2017-га і першы дзень новага 2018 года.

Маленькую Аляксандру прымалі ў Магілёўскай бальніцы № 1 пад бой курантаў — 31 снежня ў 23.55. Яе маці, Алена Панасовіч, прызналася, што, калі паведаміла па тэлефоне гэтую прыемную навіну мужу, ён не адразу змог паверыць у такое супадзенне. Прыдумваць імя даччэ не прыйшлося, бацькі ўжо чакалі яе прыходу і загадзя вызначыліся. Дома Аляксандру чакае таксама старэйшы брат — 9-гадовы Арцём. Наогул святочная ночка ў «першай» бальніцы была напружаная. У 01.10 у рэанімацыі нарадзіўся першы ў гэтым годзе жыхар Магілёўшчыны — з Крычаўскага раёна — вагой усяго 2,02 кілаграма, ростам 45 сантыметраў. Потым у гэтым жа аддзяленні нарадзілася дзяўчынка. Плюс дзве прыгажуні з'явіліся на свет у звычайным аддзяленні. «Усе чацвёра адчуваюць сябе добра», — запэўнілі спецыялісты. Дарэчы, у бальніцы № 1 штомесечна на свет з'яўляюцца па 260—280 малых.

Яшчэ пяць нованароджаных — двух хлопчыкаў і трох дзяўчынак — прымалі ў двух радзільных аддзяленнях Магілёўскай гарадской бальніцы хуткай медыцынскай дапамогі. Узначаліла спіс дзяўчынка, якая нарадзілася ў 01.15.

Нэлі ЗІГУЛЯ. zigulya@zviazda.by

Ёлачка, гары?

Дзве ёлкі вышыніў па 15 метраў кожная дашчэнтку згарэлі ў Гомелі. Агонь знішчыў іх пластыкавыя пакрыцці і ілюмінацыю па ўсёй плошчы.

У навагоднюю ноч а другой гадзіне ратавальнікі выехалі на тушэнне штучнай ёлкі, усталяванай каля тралейбуснага парка. Другое ўзгаранне адбылося каля трох гадзін. Палала штучнае дрэва, устаноўленае насупраць абласной бібліятэкі на плошчы Перамогі. У абодвух выпадках ад навагодніх дрэў засталіся толькі аплаўленыя металічныя каркасы.

Узгаранне было тэрмінова ліквідавана. Людзі пры гэтым не пацярпелі. Цяпер вядзецца расследаванне і спецыялісты высвятляюць прычыны. У Гомельскім абласным упраўленні МНС паведамілі, што разглядаецца некалькі версій — ад няспраўнасці электраабсталявання да неасцярожнага абыходжання з піратэхнікай. Дарэчы, ёлкі, усталяваныя ў горадзе, былі правераны на адпаведнасць нормам электрабяспекі, забяспечана сістэма аховы.

Ірына АСТАШКЕВІЧ. iost@zviazda.by

